



**QORTI CIVILI
PRIM' AWLA**

**ONOR. IMHALLEF
LINO FARRUGIA SACCO**

Seduta tat-23 ta' Lulju, 2008

Mandat Numru. 1053/2008/1

Joseph u Rita konjugi Spiteri, detenturi rispettivament tal-karti ta' l-identita` 331053(M) u 185658(M)

VS

Josephine armla minn Frank Cremona, bint il-mejtin Saviour Camilleri u Emmanuela xebba Ciappara, imwiolda Naxxar u residenti San Pawl il-Bahar detentrici tal-karta ta' l-identita` 281728(M); Lilian mart Saviour micallef bint il-mejjet Frank Cremona u Josephine Cremona xebba Camilleri, imwiolda San Pawl il-Bahar u residenti Mellieha; Rose mart Clement Gauci bint il-mejjet Frank Cremona u Josephine xebba Camilleri mwiolda San Pawl il-Bahar u residenti Birkirkara detentrici tal-karta ta' l-identita` 508553(M); Monica mart George Micallef bint il-mejjet Francis Cremona u Josephine Cremona xebba Camilleri mwiolda San Pawl il-Bahar u residenti Attard; Anthony Cremona iben il-mejjet Francis Cremona u Josephine Cremona xebba Camilleri imwieled San Pawl il-Bahar u residenti San Martin limiti ta' San Pawl il-Bahar; Samuel Cremona sive Sammy Cremona maghruf ukoll bhala Francis Saviour Cremona imwieled San Pawl il-Bahar u

residenti Wardija iben il-mejjet Francis Cremona u Josephine Cremona xebba Camilleri; Joseph Cremona detentur tal-karta ta' l-identita` 149566(M) iben il-mejjet Francis Cremona u Josephine Cremona xebba Camilleri imwieled H'Attard u residenti Birkirkara legalment separat minn martu Angele Cremona xebba Cortis

Il-Qorti,

Rat ir-rikors;

Rat ir-risposta;

Rat l-artikoli tal-ligi u senjatement l-art 829 et tal-Kap 12, l-artikoli 829 sa 838A dwar id Disposizzjonijiet Generali, u 873 sa 877 dwar il-Mandat ta' Inibizzjoni;

L-iskop ta' mandat kawtelatorju huwa li kull persuna tista', minghajr ma hu mehtieg li jkun hemm decizjoni, tqiegħed fiz-zgur il-jeddijiet tagħha bil-mezz ta' wieħed jew iżjed mill-atti kawtelatorji. Fir-rikors għandhom jigu dikjarati bil-gurament l-origini u x-xorta tal-kreditu jew pretensjoni li wieħed ikun irid iqiegħed fiz-zgur. Meta jipprezenta dak ir-rikors, ir-rikorrent għandu jsemmi l-lok li fih l-avviz ta' l-ezekuzzjoni tal-mandat għandu jsir. L-artikolu 836 jelenka r-ragunijiet r-ragunijiet għar-revoka ta' mandat kawtelatorju. Permezz tal-artikolu 838 id-disposizzjonijiet ta' l-artikolu 280 dwar il-hin ta' l-ezekuzzjoni jghoddu għall-mandati kawtelatorji. Il-garanzija għall-hlas ta' penali hija provduta fl-artikolu 838A, waqt li l-artikolu 838B. Kull mandat kawtelatorju għandu jibqa' fis-seħh sakemm il-kawza tigi maqtugħa b'mod konkluziv, jew ma jigix imhassar mill-Qorti jew irtirat mill-parti li toħrog il-mandat.

L-artikolu 873 tal-Kap 12 jsemmi li l-iskop tal-mandat ta' inibizzjoni hu dak li jzomm persuna milli tagħmel kwalunkwe haga li tkun li tista' tkun ta' preudizzju għall-persuna li qed titlob il-mandat. Il-mandat irid:

- a) ikun mehtieg sabiex jitharsu l-jeddijiet tar-rikorrent, u
- b) li dak ir-rikorrent **prima facie** jidher li għandu dawkil-jeddijiet.

A tenur tal-artikolu 874 mandat ta' inibizzjoni jista' jintalab ukoll minn kreditur biex jizgura dejn, jew kull pretensjoni ohra li tkun tammonta ghal mhux inqas minn hamest elef lira, u dan bl-iskop li izomm lid-debitur milli jbigħ, jittrasferixxi jew jiddisponi **inter vivos** mill-proprjetà li tigi indikata fir-rikors.

Ir-rikors ghandu jigi notifikat lill-parti opposta li ghandha tipprezenta risposta fi zmien ghaxart ijiem liema terminu jista' rigi ridott mill-Qorti f'kazijiet urgenti. Il-qorti tista' għall-ewwel tohrog provizorjament mandat għal zmien qasir taht dawk il-pattijiet u kondizzjonijiet li jidhrilha li jkun jehtieg skond il-kaz u sussegwentement tipprovdi definittivament. Fin-nuqqas ta' oppozizzjoni, il-qorti tista' tilqa' t-talba.

Wara l-emenda bl-Att XIV 2006.102 il-Qorti ghandha, wara li tappunta għas-smigh, tiddeciedi dan ir-rikors fl-iqsar zmien possibbli izda mhux aktar tard minn xahar [artikolu 875(3)] mill-gurnata li gie prezentat u mahluf il-mandat.

Fid-digriet ta' din il-Qorti PA – ta' din il-Qorti kif presjeduta tat-3 ta' Marzu, 2005 fl-ismijiet **Dragonara Casino Limited vs Dragonara Resort Limited** inghad:

“Minn dawn jirrizulta li **l-iskop** ta' mandat ta' inibizzjoni hu dak li:

- a) jzomm persuna milli tibda jew tissokta tibni bini jew xogħol iehor ikun li jkun
- b) jzomm persuna milli thott jew tagħmel tibdil f'bini jew f'xogħol iehor
- c) jzomm persuna milli tidhol f'fond jew lok
- d) jzomm persuna tagħmel xi haga tkun li tkun li tista' tkun ta' hsara lill-parti li titlob il-hrug tal-mandat.

Dwar dak li nsibu taht (d) dwar il-kliem **tkun ta' hsara** fil-kawza **Angelo Xuereb et noe vs Marin Hili et noe** inghad li “ghandha tinghata interpretazzjoni li dak li qed jipprova jigi inibit, jekk ma jigix inibit, jista' jkun ta' pregudizzju fis-sens, li mhux biss jikkawza hsara pero` li jikkawza hsara li m'hemmx alternattiva għalih almenu fil-mori tal-kawza jew li l-alternattiva hija sproporzjonata...”

Ara wkoll **Victor Mizzi vs Joseph Gasan et rikors 4216/92 Imh J D Camilleri, u Avv Dr Victor Borg Grech vs Joseph Gasan et rikors 3984/92 Imh Albert Manche`**.

Ir-rekwisiti essenzjali biex il-Qorti tordna l-Mandat ta' Inibizzjoni huma li:

- I. Il-qorti m'għandhiex tohrog mandat bhal dak jekk ma tkunx sodisfatta li dak il-mandat huwa mehtieg sabiex jitharsu l-jeddijiet tar-rikorrent [DANNI IRRIMEDJABBLI LI JINNECESSITA RIMEDJU ADEGWABBLI]
- II. Il-Qorti trid tkun sodisfatta li dak IR-RIKORRENT **PRIMA FACIE** JIDHER LI GHANDU DAWK IL-JEDDIJET.

Minn dan jidher li l-procedura bil-mandat ta' inibizzjoni hija wahda ta' natura eccezzjonali. Fil-kawza fl-ismijiet **Giacomo Galea vs Pio Bezzina** deciza mill-Qorti tal-Appell Superjuri fil-5 ta' Awissu 1954 intqal:

“Illi, fil-kliem tal-ligi, “l-iskop tal-mandat ta' inibizzjoni hu dak li jzomm persuna milli tibda jew tissokta tibni bini jew xoghol iehor, inkella milli thott jew taghmel tibdil f' bini jew f' xoghol iehor, jew li jzomm persuna milli tidhol f' fond jew lok, jew li taghmel xi haga li tista' tkun ta' hsara lill-parti li titlob il-hrug tal-mandat”; u “l-Qorti ma għandhiex tohrog dan il-mandat jekk ma tkunx sodisfatta li dan il-mandat hu mehtieg sabiex jitharsu l-jeddijiet tar-rikorrent, u li dan ir-rikorrent “prima facie” jidher li għandu dan id-dritt” (art. 876 Kod. Proc. Civ.);

Illi għalhekk tlieta huma l-elementi li għandhom jikkonkorru biex ikun jista' jigi spedit il-mandat in kwistjoni; jigifieri, l-ewwel, ir-rikorrenza ta' wiehed mill-fatti fuq enumerati enuncjati fil-ligi, fil-kaz prezenti, li l-intimat, jigifieri l-appellant, qieghed jaghmel xi haga li tista' tkun tkun ta' hsara jew molestja lir-rikorrent, jigifieri lill-appellant; imbagħad, li jkun jidher “prima facie” li r-rikorrent għandu d-dritt li jimpedixxi lill-appellant li jaghmel xi haga li tista' tkun ta' hsara jew jidher “prima facie” li r-rikorrent għandu d-dritt li jimpedixxi lill-appellant li jaghmel dik il-haga li biha jista' jarrekalu hsara jew molestja; u fl-ahharnett, li l-mandat ikun necessarju biex jigi konservat dak id-dritt tar-rikorrent. Dawn huma t-tliet indagini jiet li l-Qorti għandha taghmel f'din il-kawza, u ma għandhiex tmur aktar 'l hemm

u tiddeciedi f' din il-kawza, tar-rikorrent; altrimenti tkun qieghda taghmel f'din il-kawza, u ma ghandhiex tmur aktar 'l hemm u tiddeciedi fuq id-dritt tar-rikorrent; altrimenti tkun qieghda tiddeciedi l-meritu tal-kawza li ghalha jirreferixxi l-mandat; liema meritu mhux quddiem din il-Qorti;"

DANNI IRRIMEDJABBLI LI JINNECESSITA RIMEDJU ADEGWABBLI

L-interpretazzjoni ta' dak imsemmi taht dan l-aspett [l bhala rekwizit] hi li mhux bizzegjed li rikorrent juri li ser isofri xi pregudizzji, izda wkoll li tali pregudizzju jrid ikun irriparabbli; ghax il-Qorti ma tohrogx il-mandat ta' inibizzjoni meta jkun hemm rimedju adegwat ghar-rikorrent. Irid ikun kif jghid it-test bl-ingliz "necessary".

Naturalment, salv dak li jinghad taht is-sub-artikolu 5, il-pregudizzju ma jridx ikun wiehed ta' natura finanzjarja ghax bhala tali dan hu rimedjabbli purché jkun hemm l-assi ghalih.

IR-RIKORRENT *PRIMA FACIE* JIDHER LI GHANDU DAWK IL-JEDDIJET

Biex tordna l-hrug ta' mandat ta' inibizzjoni huwa necessarju li r-rikorrenti jissodisfa lill-Qorti li *prima facie* ghandu dawk il-jeddijiet u dana dejjem f' livell ta' "*prima facie*" minhabba li l-kwistjoni tigi ezaminata dettaljatament fil-kors ta' kawza istitwita *ah hoc* fejn tigi deciza b' mod definittiv. Ghalhekk ikun jinkombi fuq il-Qorti li taghti pronunzjament definittiv fi proceduri li necessarjament iridu jsegwu dawk odjerni. Infatti mandati kawtelatorji huma dipendenti u ancillari fuq l-istituzzjoni ta' azzjoni entru terminu perentorju."

Wiehed irid izomm f'mohhu u jaghmel distinzjoni bejn ir-rimedju ordinarju fejn wiehed jidhol u jezamina kull aspekt applikabbli waqt li fil-kaz tal-Mandat ta' Inibizzjoni r-rimedju huwa wiehed straordinarju u li jirrigwarda tliet elementi ossija;

li jkun hemm *prima facie* d-dritt tar-rikorrent li jimpedixxi l-appellant li jaghmel xi haga li tista' tkun ta' hsara; l-element li dak li l-intimat ikun qed jaghmel fil-fatt ikun ta' hsara jew molestja lir-rikorrent;

Kopja Informali ta' Sentenza

u finalment li tali mandat ikun necessarju biex jigi konservat id-dritt tar-rikorrent.

Illi r-rikorrenti talbu l-hrug tal-Mandat ta' Inibizzjoni kontra l-intimati sabiex jinzammu milli jbieghu jew jittrasferixxu taht kwalunkwe titolu l-fondi msemija stante li r-rikorrenti kienu intavolaw rikors guramentat wara konvenju tal-21 ta' Lulju 1989 fejn Francis Cremona missier l-intimati kien obbliga ruhu li jbiegh bicca art l-Imriehel u li l-intimati kienu naqsu milli jidhru fuq l-att finali.

Illi l-intimati irrilevaw li l-kawza pendenti dwar il-mertu ilha mill-1996. Hemm ukoll l-aspett tal-likwidita` ta' l-intimati li mhux wiehed li **prima facie** jidher li jista' jwassal ghal xi biza'. Jigi rilevat li l-elenku tal-proprjetajiet imsemija huwa wisq estensiv ghal dak li jidher jistghu jirrizultaw danni mill-kawza msemija.

Fil-kaz ta' Mandat ta' Inibizzjoni, dan huwa procedura straordinarja li jirrikjedi li biex jinhareg irid ikun hemm l-element li dan huwa necessarju biex jigi konservat id-dritt tar-rikorrent. Fil-fehma tal-Qorti dan l-element hu mankanti u li ghalhekk m'ghandux iwassal biex tintlaqa' t-talba odjerna.

Ghalhekk, filwaqt li tichad it-talba tar-rikorrenti, tirrevoka **contrario imperio** d-digriet precedenti tal-15 ta' Lulju 2008.

Stante n-natura tal-kaz spejjez bla taxxa.

< Sentenza Finali >

-----TMIEM-----